

Papia 1 Pita da Mandagit

But piso gen

Pita unun Yesu dakon panjet 12 kabikon nani kinda da on papia unun Yesu yolyol amin jigì morapmi paba unun dakon nandan gadatni panjetban ak do mandagit. Yan yosok, Yesu yolyol minjat amin Yesu Kristo dakon Gen Bin Tagisi do aeni nandani dosi yosok. Yesu kimagek kimoron da pidagit, anek aeni tobil ap do yan teban tok agit. Yan teban tok unun agit unun do nandanek apjak do jomjom ani.

Asi, Yesu yolyol amin jigì pan, mani jigì unun nandan gadatni panjilit do noman toj. Do nandan gadat tebaisi abidan kimagek wigì Kristo da aeni tobil apjak bisapmon wigakwan unun bisapmon tomni tagisi timitdan.

No Rule Pinjop dakon minjat amin kabisi
agiman, do anpak tagisi ban anek, yo tagisi abidok do
nandanek jomjom aman unun abidonej

(Kilapmi 1.1–2.10)

¹ Nak Pita, Yesu Kristo dakon yabekbini. Papia on mandisat unun Pinjop dakon minjat aminyo ji uwal da jigì daba wasen ki provins Pontus, ae Galesia, ae Kapadosia, ae Esia, ae Bitinia unudon kin kin awit da ekwan ji do mandisat.

² Kalipsigwan Pinjop Dat da ji kili nandan daminek iyi dakon minjat aminyo dagoni do kili manjigit. Unun Telagi Wup da panpulugarban egip egipji kisi Pinjop do parek iminek telak tanej Yesu Kristo dakon gen yol kimotni, anakwa Yesu dakon yawini da ji sugan depban Pinjop da dabilon gwaljigi mini ani, yan do anek ji kili manjigit.

Piŋkop da nandaŋ yawot madepsi aŋ damaŋek butji paŋyawot aban yaworisi tosak do bisit asat.

Egip egip tagisi da nin do Kwen Kokupmon jomaŋek toso

³ Nin Piŋkop dakon man aŋkisineŋ, uŋun Amin Taginin Yesu Kristo dakon Piŋkopni ae Datni. Nin do bupmi madepsi nandaŋ nimgut, do Yesu Kristo kimakbi tamokon naŋ aban piɖagit, aŋek uŋun kosiron da Piŋkop da egip egip kalugi nimgut. Ae egip egip kalugi wagil tagisi nin do aŋnoman agit uŋun abidoneŋsi yaŋ nandaŋek jomjom aŋek ekwamaŋ. ⁴ Nin Kwen Kokup dakon egip egip abidoneŋ do kili manjigit. Egip egip uŋun aripmi dima tasik togi, ae Piŋkop da dabilon gwaljigi minisi, ae mudok mudogi minisi. Egip egip uŋun Piŋkop gat kisi Kwen Kokup egipneŋ bisapmon abidoneŋ do Piŋkop da kili manjigit. ⁵ Kristo nandaŋ gadaŋ imiŋakwa Piŋkop da tapmim madepnikon da ji paŋkutnosok. Uŋun da ji yokwikon baŋ timigek paŋpulugaŋban tagisi egipni do nandisak, ae yo uŋun ak do nandisak uŋun mibi bisapmon nomansi aban teŋteŋokdisak. ⁶ Piŋkop da yo uŋun akdisak, ji uŋun do nandaŋek kisik kisik aŋ. Mani abisok bisap piŋpimisok dogin paŋkilit mibili mibili da noman taŋ damaŋakwa tepmi paŋ.

⁷ Piŋkop da ji dakon nandaŋ gadat aŋkilik kok do aŋek paŋkilit yum pindagakwan abaŋ. Nin nandamaŋ, gol uŋun yo tagisi, mani gol uŋun yo tasik togi, do ji dakon nandaŋ gadat da gol yapmaŋdak ae wagil tagisisi. Amin da gol uŋun asi gol bo yaŋ do kindapmon soŋek aŋkilik koŋ. Do nandani, paŋkilit mibili mibili altaŋ daba nandaŋ gadatji tebaisi sigin tosak kaŋ, mibi gildaron Yesu Kristo

noman altosak bisapmon ji do kisik kisik nandaŋ damiŋek man madep damdisak.

⁸ Ji Yesu dima kawit, mani but dasi galak taŋ imaŋ. Abisok dima koŋ, mani nandaŋ gadaŋ imiŋek but galaksi nandaŋ. But galak uŋun da miŋtim dakon kisik kisik morap yapmaŋ mudosok. Uŋun gen kagiŋin da aripmi dima yaŋ teŋteŋaŋ mudogi. Dimasi. ⁹ Kristo nandaŋ gadaŋ imaŋ do aŋek Piŋkop da ji yokwikon baŋ timikdak.

¹⁰ Kalip kombi amin da Piŋkop da abisok nandaŋ yawok damiŋek jikon yo tagisi akdisak uŋun do yaŋ teŋteŋok awit. Piŋkop da nin yokwikon baŋ timitdisak uŋun dakon mibili nandak do pi madepsi awit. ¹¹ Kristo dakon Wup da kombi amin da butgwan yiŋek gen kagakon da Kristo da tepmi mibili mibili pakdisak aŋek don man madep pakdisak uŋun do yaŋkwok agit. Aŋakwan kombi amin da nandawit, “Ni bisapmon nin yokwikon baŋ timitjak amin apjak?” ae “Uŋun bisapmon ni yo da noman tokdisak?” ¹² Mani, Piŋkop da yaŋ yoligit, yo morap noman tokdaŋ do kombi gen yawit, uŋun da bisapmon dima noman toni. Abisok ekwaŋ amin ji da bisapmon noman toni do yawit. Telagi Wup Piŋkop da Kwen Kokup naŋ yabekban piŋit uŋun da amin tapmim yoban Gen Bin Tagisi yaŋ teŋteŋok aŋek Piŋkop da yo asak do kili dayiwit. Aŋelo kisi Piŋkop da ji do yo tagisi agit uŋun pindak nandaŋyo akdo tagisi nandaŋ.

Piŋkop da telagi egiŋneŋ do yosok

¹³ Do bisapmi bisapmi nandak nandakji si paŋtagap aŋek egiŋni, aŋek disi do kila tagisi aŋek egiŋni. Yesu Kristo da noman altosak bisapmon Piŋkop da nandaŋ yawok damiŋek jikon yo tagisi uŋun akdisak uŋun do

nandan gadat tebaisi anek jomjom ani. ¹⁴ Miñat monjiyo da gen guramit an unuder ani. Kalip nandak nandakji mini, do galaktok yokwi mibili mibili yolgwit, mani abisok anpak unun dima yolni. ¹⁵ Piñkop da ji kili yan damgut, unun telagi, do yo morap anikon jiyo kisi telagi egipni. ¹⁶ Nido Piñkop dakon papia da yan yosok: “Ji telagi egipni, nido nak telagi egisat.”

Tomni madep nan nin yuman nagit

¹⁷ Piñkop bisit iyinek “Dat” yan iyan. Dat unun da man timikgaman unun do nandanek kokwin dima asak. Nin kalon kalon da anpak aman unun pindagek nin kokwin asak. Do on miktimon egipni bisap morapmon, on miktim unun nin dakon kokupsinin yan dima nandani, ae Piñkop do pasalek unun da yongamgwan gin egipni. ¹⁸ Nido disi nandan, kalip babakji da mibili mini dima nandan pisanek egipgwit jiyo kisi yangin egipgwit, mani Piñkop da ji yuman nanek unun anpagon ban pulugan depgut. Ae ji yum do miktim dakon yo si tasik togi silwa bo gol ban dima yuman nagit. ¹⁹ Kristo dakon yawi, tomni wukwisi nan yuman nagit. Kristo unun sipsip monin gwaljigi minisi. ²⁰ Piñkop miktim dima wasagit bisapmon, Kristo da ji yuman nosak do kili manjigit, ae abisok mibi bisap on ekwamanon, Piñkop da nin panpulugosak do Kristo yipban kili altan tenjeragit. ²¹ Unun da ji panpuluganban Piñkop nandan gadan imgwit. Unun Piñkop da Kristo kimakbi tamokon nan aban pidanban man madep imgut. Do ji Piñkop do nandan gadat anek yo ak do yan teban tok agit unun do jomjom an.

Nin amin do but dasi galak tan yomnen

1:14: Ro 12.2; Ep 2.3; 4.17-18 **1:16:** MS 11.44-45; Mt 5.48 **1:17:** Ro 2.11; PA 2.23 **1:19:** Ya 20.28; Ibr 9.12-14 **1:20:** Ep 1.4; 2Ti 1.9-10
1:21: Jn 14.6; Ro 5.1-2

²² Ji gen bami yolgwit, yaŋ anek disi Piŋkop da dabilon gwaljiŋi mini awit. Anek Piŋkop dakon miŋat aminyo diwari but dasi galak taŋ yomaŋ. Do abisok pi madepsi aŋ kimagek but dasi galak taŋ yomiŋ kimotni. ²³ Ji yaŋ ani, nido egip egip kalugi Piŋkopmon abidawit unun kimot kimori mini. Piŋkop dakon gen dagok dagogi mini unun da egip egip kalugi unun aŋalon asak. ²⁴ Piŋkop da papiakon gen yaŋ tosok:

“Miŋat amin morap joŋ da yaŋ bisap dubak dima ekwaŋ,
ae man madepni da jareŋ da yaŋ tepmi biripmiŋi
moŋ.

²⁵ Mani Piŋkop dakon gen toktogisi taŋ aŋaŋ kisak.”
Gen unun jikon Gen Bin Tagisi yaŋ tenjerawit unun.

2

¹ Ji altok altok kalugi kili awit, do anpak yokwi morap yipmaŋ mudoni. Top yogok anpak gat, ae jamba but anpak morap gat, ae tagisi ekwaŋ amin do nandaba yokwi tok gat, ae yaŋba yokwi tok morap gat unun kisi yipmaŋ mudoni. ² Monji ŋakŋak kalugi mum do galagi madepsi nandaŋ, unun da tilak mum tagisi, ae unudon yo yokwi kinda dima tosok, unun Piŋkopmon da abisak unun timit do galagi madepsi nandani. Mum unun da wupji anpulugaŋban Piŋkop da egip egip kalugi unun damguron tagaŋ madep ani ae tapmim pani, anek Piŋkop gat tagisi egipni. ³ Yaŋ ani, nido Piŋkop da anpak ninon asak unun kili ankilik kawit, anek Amin Tagi unun tagisi yaŋ kili nandawit.

Amin Tagi unun gwak egip egipmi toŋ

⁴ Ji Amin Tagikon apni. Unun gwak egip egipmi toŋ yombem kinda. Miŋat aminyo da kaŋba yokwi aban maba

1:22: Jn 13.34; Ro 12.10

1:24: Ais 40.6-8

2:1: Ep 4.22; Jem 1.21

2:3: Kap 34.8

kigit, mani Piŋkop da kili manjigit, anek karban tagisasi agit.

⁵ Jiyo kisi gwak egip egipmi tonj yombem, ae Telagi Wup da tapmimon Piŋkop da panpuluganban iyi dakon yutni dagon. Yan aban ji Piŋkop dakon telagi mukwa sogok amin kabini egek Yesu Kristo da manon paret ani. Ujun paret Telagi Wup da ji pantagap aban Piŋkop da paret si galak tosoak. ⁶ Ujun do Piŋkop da papiakon gen kinda yan tosoak:

“Nandani, yut kodigikon gwak teban tip kindanaj tidosot unun nak da kili manjigim.

Unun gwak tagisi ae tebaisi.

Unun abisok yipbo Saion kokup papmon tosoak.

Unun do nandanj gadaj imni amin mayaktok aripmi dima pakdanj.”

⁷ Ji nandanj gadat an minjat aminyo yanji nandanj, Kristo unun gwak wagil tagisasi. Mani nandanj gadat dima an amin, unun do Piŋkop da papiakon gen yan tosoak:

“Yut agak amin da gwak yokwi yan yanek maba kigit, unun gwak tip kinda nanj tidawit da akdak.”

⁸ Ae gen kinda yan tosoak:

“Unun da tip da yan kosit obanikon tosoak, do amin morapmi kandapmi tidanjek piligi pagek tasik tokdanj.”

Unun Piŋkop dakon gen abinj yipmananj, do kandapmi tidanjek piligi pokgon. Kalip Piŋkop da yan ani do kili manjigit.

⁹ Mani, Piŋkop da ji kili manjigit. Ji Kila Amin Madep dakon telagi mukwa sogok amin kabini ekwanj. Ji Piŋkop iyi dakon minjat amin kabinisi ekwanj. Egek jikon yo tagisi morap agit unun dakon yan tentenok ani do yan damgut.

2:5: Ep 2.21-22; PA 1.6 2:6: Ais 28.16; Ep 2.20 2:7: Kap 118.22

2:8: Ais 8.14 2:9: GT 7.6; 14.2; Ais 9.2; Ya 26.18; Ep 5.8

Pilin tuk yipman degek tenjenikon apni do yan damgut.
¹⁰ Kalip Pinjkop dakon minjat aminyo dima egipgwit, mani abisok minjat amin kabinisi ekwan. Kalip Pinjkop dakon bupmini dima abidawit, mani abisok kili abidan.

No Rule Minjat amin diwari da binapmon pilik bamok kilegisi anen

(Kilapmi 2.11–3.22)

Nin Pinjkop dakon oman monjisi egipnen

¹¹ Notnonisi, ji on miktimon kokup njwakjwarikon amin da yan ekwan, ae binap amin yombem. Do yanji dayisat, ji but kalip dakon galaktok yokwi manji yomni. Unjun da wupji abin yip do emat asak. ¹² Ji Pinjkop dima nandan iman amin da binapmon pilik bamok kilegisi ani. Asi, gulusun an do gen yan damdan, mani anpakji kilegi koni do don Pinjkop da minjat aminyo gen pikon yop do apjak bisapmon Pinjkop dakon man anjksikdan.

¹³ Gapman mibili mibili dakon geni guramitni, nido Amin Tagi da yan ani do nandisak. Kila amin madep da ji dakon wukwisi egisak do geni guramitni, ¹⁴ ae provins dakon gapman dakon mibiltok amini kisi dakon geni guramitni. Kila amin madep da unjun amin yabegek anpak yokwi an amin do kobogi yokwi anyomni, ae anpak kilegi an amin dakon man pawigini do yopgut da ekwan. ¹⁵ Pinjkop da anpak tagisi banjin ani do nandisak. Yan anek kanjo nandan kokwini tagi dima amin da gen kagani sopmanek gen dima yan damni. ¹⁶ Ji minjat aminyo puluganjki da yan egipni. Mani “nin puluganbi” yan nandanek kin anpak yokwi mibili mibili di abam. Pinjkop dakon oman monji da yan egipni. ¹⁷ Amin morap kisi do nandaba wukwan yomni, anek Pinjkop dakon minjat

2:10: Os 2.23

2:11: Gal 5.17,24

2:12: Mt 5.16

2:13: Tit 3.1

2:15: 1Pi 3.16

2:17: Ro 12.10

aminyo diwari do but dasi galak tarj yomni. Piŋkop do si pasalek egipni. Aŋek kila amin madep do man madep imni.

Nin Yesu Kristo dakon anpak yolek tepmi panerj

¹⁸ Oman monji ji kila aminji dakon piŋbini egek nandaba wukwan yomni. Nak kila amin tagisi ji do yo yawori andamanj unun dogin dima yosot. Kila amin yo yokwi andamanj unun kisi dakon piŋbini egipni. ¹⁹ Piŋkop dakon galaktok yolakwa isal dogin tepmi daba tepmi unun tagi pamanj yarj nandani karj, Piŋkop da unun do tagisi nandakdisak. ²⁰ Mani anpak yokwi anakwa dikba tepmi pani karj, Piŋkop da ji do nandaban tagi asak? Unun dima. Mani anpak tagi banj anakwa dikba unun do tepmi pani karj, Piŋkop da yarj do galak tosok. ²¹ Piŋkop da anpak unuden yolni do yarj damgut, nido Kristo ji panpulugok do tepmi pagit. Ji da yolni do anpak unun kili doligit.

²² “Unun yokwi kinda dima agit,

ae top genyo kisi kinda dima yagit.”

²³ Amin da ibipgwit, mani kobogi dima yobipgut. Tepmi pagit, mani panupbal ak do dima yagit. Unun iyi narj Piŋkop yo morap kokwin kilegisi agak amin da kisiron yipgut. ²⁴ Kristo tilak kindapmon akgit anek giptimni narj nin dakon yokwinin imekgit. Yokwi morap yipmanj mudanek anpak kilegi yol kimotnerj mibili yarj do anek agit. Giptimni obisi anagakwa tepmi pagit unun da ji panmilip agit. ²⁵ Ji kisi morap sipsip kinda pasilgit da dima nandarj pisarjek agisak unun da tilak agipgwit. Mani abisok Sipsip Kila Amin Tagisikon tobil apgwit. Unun wupji dakon Kila Amin Tagisi.

2:18: Ep 6.5 **2:20:** 1Pi 3.14,17 **2:21:** Mt 16.24; Jn 13.15 **2:22:** Ais 53.9 **2:23:** Ais 53.7; 1Pi 3.9 **2:24:** Ais 53.5-6; Ro 6.11 **2:25:** Esi 34.5-6; Mt 9.36; Jn 10.14; Ibr 13.20-21

3

Miñat eyo dakon gen

¹ Uñudeñ gin, miñat eni toñ uñun esi dakon piñbi egipni. Ae uñun kabikon wili diwari Piñkop dakon gen dima guramikgañ kañ, miñatni ji but tobil ani do gen dima yanakwa anpakji tagisi bangin pindagek but tobil tagi ani. ² Nido, miñat ji dandaba pilik bamok kilegisi anek piñbisi ekwañ.

³ Miñat ji amin da dandaba tagisi ani yañ do busunji dima pañtilim ani, ae giptimji gol bañ dima pañtilim ani, ae imal tagisi bañ dima pani. ⁴ Tilim dima tasik togi bañ but kagasi pañtilim ani. Tilim uñun anpak yaworisi ae tayanok egip egip. Anpak uñuden Piñkop da dabilon tagisisi. ⁵ Anpak uñuden do galak toni. Nido kalip bisapmon miñat telagi egek Piñkop da yo tagisi yom do yañ teban tok anyomgut uñun do jomjom anek uñun tilim pawit. Anek eni dakon piñbini egipgwit. ⁶ Sara uñun anpak yolek Abraham dakon gen guramigek amin madepno yañ iyigit. Ae ji anpak kilegisi yolek yo kinda do dima pasolni kañ, ji uñun Sara dakon gwakni.

⁷ Uñudeñ gin, wili miñatni toñ, ji nandak nandak tagisi bañ yolek miñatji gat tagisi yitni. Miñat dakon tapmim uñun wili dakon tapmim yombem dima, uñun madep dima, mani miñatyo kisi egip egip kalugi Piñkop da butgalak do nimisak uñun kili abidawit, do ji miñatji do nandaba wikwan yomiñek pañpuluganek anpak tagisi bañ anyomiñ kimotni. Anpak uñun yolek ani kañ, yo kinda da ji dakon bisit do kosit sopsop dima akdisak.

Bisapmi bisapmi amin do anpak tagisi an yomneñ

⁸ Gen on panđagok do yaŋ yosot. Ji morap kisi but kalon egek amin morap kisi do bupmi nandan yomni. Piŋkop dakon minjat aminyo diwari do but dasi galak taŋ yomiŋek nandan yawok yomiŋek disi do nandaba pisak. ⁹ Amin da yokwi aŋ daba kaŋ, kobogi do yokwi dima aŋ yomni. Ae yaŋba yokwi tok aŋ daba kaŋ, kobogi do yaŋba yokwi tok dima aŋ yomni. Kobogi do Piŋkop da yo tagisi anyomjak do bisit ani. Piŋkop da ji yaŋ aŋek disi gisam timitni do yaŋ damgut. ¹⁰ Piŋkop gen papiakon gen yaŋ tosok:

“Amin kinda egip egipni tagisi noman tanjakwan bisap tagisi kok do nandisak kaŋ, unun amin gen yokwi dima yosak, ae top dima yosak.

¹¹ Unun anpak yokwi morap manji yomiŋek, anpak tagisi banjin asak.

Unun amin gat but kalon ak do dakon pi aŋ kimotjak.

¹² Nido, Amin Tagi da amin kilegi kilani aŋek bisitni do mirak yopmandak,
mani yokwi pakpak do nandaban yokwi taŋ yomisak.”

Anpak tagi aneŋ dakon tepmi tagi panen

¹³ Ji anpak tagisi tebai yol kimagek ani kaŋ, namin da yo yokwi aŋ damjak? ¹⁴ Mani anpak tagisi aŋek unun do tepmi pani kaŋ, Piŋkop da yo tagisi aŋ damdisak, do pasol pasol dima ani, ae nandaba kik dima ani. ¹⁵ Butjikon da Kristo kalon nanjin yipba Amin Tagisi egipjak. Ae yo tagisi do jomjom aŋ unun dakon mibili do dayinba kaŋ, bisapmi bisapmi kobogi yoyik do tagap tok aŋ kimotni. ¹⁶ Mani geni kobogi yawori ae anpak tagisikon da parŋtobil yomni. Ae Piŋkop da dabilon kilegisi egipni. Yaŋ aba Kristo yol do aŋek anpak tagisi anakwa gen yokwi dayan

amin unun mayagi pakdar. ¹⁷ Anpak tagisi anakwa unun do amin da jigi daba tepmi pani kanj, Pinjkop da ji do tagisi nandakdisak. Mani anpak yokwi anek unun dakon tepmi timitnej kanj, unun da yo yokwisi asak.

Kristo da nin yokwikon banj timit do kimot anek ae pidagit

¹⁸ Kristo unun amin kilegisi, mani yokwi pakpak minjat aminyo dakon tamo abidarek yokwini wiririgek Pinjkopmon timik panjik do anek kimagit. Unun bisap kalon kinda kimagit, ae kinda gat dima kimotjak. Unun miktim aminsi da ekwan amin da anakba kimagit, mani Telagi Wup da tapmimon da pidagit da egisak. ¹⁹ Unun kinj wup dam tebanon egipgwit unun do Pinjkop gen yanj tenjtenanj yomgut. ²⁰ Wup unun da kalip Noa da bisapmon Pinjkop gen abinj yipgwit. Noa da bisapmon anpak yokwi madepsi awit, mani Pinjkop da kobogi tepmi dima yomgut. Unun butni yawori tarjakwan jomjom anegakwan wigi Noa da tap walgani wasanj mudagit. Anek minjat aminyo kalonisok 8 kabi dagin tap walgakan wigakwa pakbi madep da timik panjinakwa Pinjkop da yokwikon banj timikban tagisi egipgwit. ²¹ Pakbi unun da telagi pakbi sogok dakon tilak asak. Pinjkop da ji yokwikon banj timit do telagi pakbikon banj timikdak. Telagi pakbi unun giptim garak wiriritjak do dima, unun Pinjkop da dabilon gwaljigi mini egip do dakon tilak asak. Ji yokwikon banj timit do Pinjkop da Yesu Kristo kimoron nanj aban pidagit. ²² Ae Kristo Kwen Kokup kili wigigit da abisok Pinjkop da amin tet do yikdak. Yigakwan anelo ae kila amin madep, ae yo morap tapmimi torj unun da pinjini ekwanj.

No Rule Panjilit madepsi da panjmuwukbikon noman tarj yoba tepmi panj

(Kilapmi 4-5)

4

But kalip dakon anpak yipman mudoneŋ

¹ Kristo giptim timnikon da tepmi pagit, do nandak nandak unun abidagit jiyo yanŋ gin abidan kimotni. Nido, amin kinda giptim timnikon da tepmi pagit kan, unun amin yokwi dakon anpak kili yipman degit. ² Ae miktimon egisak bisapmon but kalip dakon anpak dima yoldak, Pinŋkop dakon galaktok banŋin yoldisak. ³ Ji but kalip dakon anpagon aripmisi agipgwit, anek Pinŋkop dima nandan iman amin da anpak an unun ak do galagisi nandawit. Anpak unun, yumabi anpak mibili mibili, ae pakbi teban nanek but upbal agak, ae jap pakbiyo madepsi anek pakbi teban morapmi nanek anpak yokwi agak, ae anpak wagil yokwisi kinda unun kokup kidat do gawak yomyom anpak, unun anpak morap awit. ⁴ Abisok Pinŋkop dima nandan iman amin gat anpak yokwi mibili mibili unun sanben yoba dima an, anakwa unun do wiripdagek pidan gen yokwi dayan. ⁵ Mani don gen pikon iyi agek mibili nido anpak unun awit unun do yokdan. Pinŋkop da amin si ekwan gat, ae amin kili kimakgwit gat kisi anpakni kokwin ak do kili tagap tak. ⁶ Mibili yanŋ do anek minjat aminyo unun kili kimakgwit unun dima kimagek Gen Bin Tagisi nandawit. Asi, yokwi pakpak da kimokgoŋ unudenŋ yokwi awit dakon kobogi do kimot awit, mani Pinŋkop da iyi yombem wup egipni do nandagit do Kristo dakon Gen Bin Tagisi nandawit.

Pinŋkop da but galak do yo nimisak unun pi tagisi yomneŋ

⁷ Yo morap pasildan dakon bisap kili kapmat tosok. Do bisit ak do disi do kila anek dipmin dima pagek kalugi

egipni. ⁸ Ae yo madepsi kinda, ji Piŋkop dakon miŋat aminyo diwari do but dasi galak taŋ yomyom anpak tebaisi abidoni. Yaŋ ani kaŋ, amin da yokwi aŋ daba diwarini tagi yopni. ⁹ Ae Piŋkop dakon miŋat aminyo diwari apba ji gat egipni kaŋ, but galagon da kilani tagisi aŋkimotni.

¹⁰ Piŋkop da ji kalon kalon do but galak dakon yo damgut, do ji kalon kalon Piŋkop dakon oman monji tagisi da egek, ni pi ani do tapmim damgut unun aŋek amin diwari paŋpulugoni. ¹¹ Amin kinda Piŋkop gen yaŋ teŋteŋok pi abidagit kaŋ, Piŋkop da iyi yosok yaŋ nandaneŋ gen yosak. Ae amin kinda amin paŋpulugok pi asak kaŋ, unun amin Piŋkop da tapmim imisak unun da aripmon pi unun aŋ kimotjak. Yaŋ aŋakwa miŋat aminyo da yo morap ani unun pindatni, aŋek Yesu Kristo da manon Piŋkop dakon man aŋkisini. Unun man madepni ae tapmimni dagok dagogi mini taŋ aŋaŋ kisak. Unun asi.

Kristo da tepmi pagit unuden, tepmi pak do but galaksi nandanen

¹² Notnonisi, paŋkilit kinda kindap da yaŋ jikon noman tosok. Mani ji wuripdagek yo ŋwakŋwarisi kinda da noman taŋ nimisak yaŋ dima nandani. ¹³ Unun paŋkiliron ji Kristo da tepmi pagit unuden paŋ, do kisik kisik ani. Ae Kristo dakon tilimni altaŋ teŋteŋosak bisapmon ji kisik kisik madepsi aŋek butji tagisi tokdisak.

¹⁴ Ji Kristo dakon man abidon, aŋakwa unun do amin da gen yokwi dayinba kaŋ, ji unun do kisik kisik ani. Nido, Piŋkop dakon Wup tilimni wagil tagisisi jikon tosok. ¹⁵ Kaŋ kimotni. Amin dapba kimotni, bo yo kabo noni, bo anpak yokwi di ani, bo amin diwari dakon pi paŋupbal

ani, arjakwa tepmi pani kaŋ, uŋun tagi dima. ¹⁶ Mani ji Kristo Dakon Amin ekwaŋ do aŋek tepmi pani kaŋ, mayagi dima nandani. Kristo dakon man uŋun do but galaksi nandaŋek Piŋkop aŋkisini. ¹⁷ Piŋkop da miŋat amin kabini nin gen pikon nipjak dakon bisap kili noman tak. Mibiltok ninon asak, do miŋat aminyo Piŋkop dakon Gen Bin Tagisi manji imaŋ amin kabikon asak bisapmon kobogi yokwisi timitdaŋ. ¹⁸ Piŋkop dakon papia da yaŋ yosok:

“Yokwikon baŋ amin kilegi timit timit uŋun jigisi, do
Piŋkop manji imaŋ amin gat yokwi pakpak gat
niaŋ agagi?”

¹⁹ Do Piŋkop da galak togon amin diwari tepmi pani do nandisak kaŋ, uŋun amin egip egipni Piŋkop nin wasagit da kisiron yipmaŋek aŋpak tagisi baŋgin ak do. Uŋun da bisapmi bisapmi kilanin tagisi aŋkimokdok.

5

Kila amin ji Piŋkop dakon miŋat aminyo kilani tagisi
ani

¹ Abisok nak paŋmuwukbi dakon kila amin gat gen yogogi. Nakyo kisi kila amin kinda. Naga da dabilon Kristo kaŋapbo tepmi pagit. Ae nak gat ji gat Kristo dakon tapmim ae man madep noman altosak bisapmon Piŋkop da yo tagisi nin morap kisi do nim do yagit uŋun timitdamaŋ. Kila amin ji pi yaŋ baŋ ani do dayisat. ² Ji Piŋkop dakon miŋat aminyo kila tagisi ani. Uŋun sipsip da yaŋ ji da kisiron ekwaŋ. Piŋkop da kisik kisigon da pi uŋun ani do nandisak. Do pi yaŋon da ani. Amin da tebai dayiŋba uŋun do aŋek pi di abam. Ae tomni timit dogin pi uŋun dima ani. Pi uŋun ak do galagi nandani. ³ Amin madep dagaŋek Piŋkop da miŋat aminyo uŋun kisitjikon

yopgut unun di pabiŋ yopbam. Ji anpak tagisi ban anakwa pindagek yolni. ⁴ Yaŋ ani kaŋ, Sipsip Kila Amin Mibiltogi da altaŋ teŋteŋosak bisapmon tomni wagil tagisi unun abidokdaŋ. Tomni toktok teban tosak ae dima tasik togi unun naŋ abidokdaŋ.

Nin egip egipnin Piŋkop da kisiron yipneŋ

⁵ Yawi kaluk ji kila amin da yongamgwan egipni. Ji morap piŋbi egip egip yol kimagek Piŋkop dakon miŋat aminyo da yongamgwan egipni. Nin nandamaŋ: “Piŋkop da miŋat aminyo iyi dakon man pawikwaŋ unun pabiŋ yopmaŋdak.

Mani amin piŋbi ekwaŋ unun nandaŋ yawok yomiŋek yo tagisi aŋ yomisak.”

⁶ Do disi dakon galaktok pabiŋ yopmaŋek Piŋkop tapmimi toŋ da yongamgwan egipni. Yaŋ ani kaŋ, iyi nandisak bisap unudon ji paŋenotjak. ⁷ Piŋkop da kilasi tagisi asak, do yo morap do nandaba kik aŋ unun kisitnikon yopni.

⁸ Ji kalugi egek disi do kila tagisi aŋek egipni. Sunduk uwalji unun laion yombem, unun da madepsi yaŋ tidarek miŋat aminyo nok do wusisak. ⁹ Ji nandaŋ gadaron tebaisi agek paŋkilikban kaŋ geni dimasi nandani. Ji nandaŋ, Piŋkop dakon miŋat aminyo diwari miŋtimi miŋtimi ekwaŋ, unun ji da tepmi paŋ yaŋ gin paŋ.

¹⁰ Piŋkop, nandaŋ yawot dakon mibili, unun da ji tilim gulgwani tagisi toktok teban tosok unudon iyi gat kisi egipni do aŋek Yesu Kristo obakon da ji yaŋ damgut. Bisap pisipmisok gin tepmi pakdaŋ, mani don iyi nandaŋ gadatji paŋteban aban toktogisi tebaisi atdaŋ. ¹¹ Unun kalongin dagok dagogi mini tapmim morap kisi taŋ imisak. Unun asi.

5:5: YT 3.34; Ep 5.21; Jem 4.6 5:6: Mt 23.12; Lk 14.11; Jem 4.10 5:7: Mt 6.25-30 5:8: 1Tes 5.6 5:9: Ep 6.11-13; Jem 4.7

Gen diwari

¹² Sailas, nak da koko unun Yesu yolyol notnosi, ae pi bamisi gin asak, unun da nak anpuluganban gen pisipmi on ji do mandisat. Nak ji dakon but panteban akdo, ae Pin kop dakon nandan yawotni bisapmi bisapmi jikon tosok unun dolik do anek papia on mandisat. Ji unun do nandanek tebaisi atni.

¹³ Panmuwukbi minjat aminyo Babilon* ekwan, unun minjat aminyo Pin kop da ji gat kisi kili manjigit, unun da gildat tagi yan dayan. Monjino Mak yo kisi da gildat tagi yan dayisak. ¹⁴ Panmuwukbi diwari do but dasi galak tan yoman yan yolikdo, kisitni iligek si bedoni.

Kristokon gadanbi amin morap butji yawori tosok do bisit asat.

5:12: Ya 12.2,25; 13.13; 15.22,37-40 **5:13:** Ya 12.2; 2Ti 4.11 * **5:13:** Amin diwari da Babilon unun Rom kokup pap do yosok yan nandan.

PIŃKOP GEN
The New Testament and Psalms in the Yopno Language of Papua
New Guinea
Nupela Testamen na Buk Song long tokples Yopno long Niugini
copyright © 2010 Wycliffe Bible Translators, Inc.

Language: Yopno

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-01-09

PDF generated using Haiola and XeLaTeX on 19 Oct 2021 from source files dated 17 Oct 2021

b683ce50-d820-5bfc-8471-d8ee080be106